



Maltese Literature Group Inc. Grupp Letteratura Maltija Ink.

Incorporation No. A8686H

Kull korrispondenza għandha tintbagħat lis-Segretarju f'dan l-indirizz:
MLG, 477 Royal Parade, Parkville, Victoria 3052

FOLJU T'AHBARIJJIET Numru 215 :: APRIL 2014

Editor: Paul Vella
paul.vella44@gmail.com

IL-LAQGĦA TAL-MEMBRI LI TMISS

Minhabba li l-aħħar Ġimgħa t'April taħbat l-*Anzac Day*, il-laqgħa li tmiss, se ssir nhar il-Ġimgħa, **2 ta' Mejju, 2014**, fiċ-Ċentru Malti ta' Parkville, fis-7.30 pm. Il-membri kollha mistiedna li jgħibu xi xogħol biex jinqara f'din il-lejla. Jekk jogħġobkom ippruvaw li tkunu hemm fil-ħin. Nixtiequ naraw aktar membri jattendu għal dawn il-laqgħat, għalhekk hajru lill-membri tal-familja u lil ħbiebkom biex jiġu u jsiru membri tal-Grupp tagħna.

IL-LAQGĦA TA' FRAR TAL-GLM

Il-laqgħa ta' Frar tal-Grupp Letteratura Maltija tal-Victoria, inżammet nhar il-Ġimgħa, 28 ta' Frar, fil-boardroom taċ-Ċentru Malti ta' Parkville. Numru sabiħ ta' membri attendew, filwaqt li kien hemm ukoll xi apoloġiji minn membri li ma setgħux jattendu. Wara xi diskussjonijiet, kien hemm il-qari minn xi membri. Il-President, Dr Victor Sammut, qralna tliet poeziji mill-ktieb "Diwi fl-Ispazju" tal-Għaqda Poeti Maltin fl-okkażjoni tal-10 snin mit-twaqqif tagħha. Il-poeziji kienu "Il-Buffu", "Il-Ħamiem tal-Barumbara" u "It-Tabib Xjenzat". Joe Camilleri qralna l-kitba tiegħu, "Riedu Jibqgħu Jgħixu Bħal Malta" u "Marta u Neriku Rebħu l-Ewwel Premju tal-Lotterija". Fl-aħħar inqraw żewġ poeziji oħra,



"Jien u l-Ilwien" ta' Toni Caruana u "Int Tajtna" ta' Alfred Caruana Ruggier. Bħas-soltu, fl-aħħar kien hemm xi rinfreskanti. Nixtiequ naraw aktar membri jattendu u forsi dawk li jhobbu l-Ilsien Malti u jixtiequ jingħaqdu ma' dan il-Grupp għandhom iċemplu lis-Segretarja, Rosemary Attard fuq 03 9338 3920. **Ritratt: wara, mix-xellug għal-lemin: Dr Victor Sammut, Rosemary Attard, Salvina Vella, Charles Attard, Paul Vella. Quddiem, mix-xellug għal-lemin: Joe Camilleri, Joe Bonett, Frank Bonett, Tony Spiteri, Alfred Xuereb.**

TNEDIJA TA' ŻEWĠ KOTBA

Fis-16 ta' Frar 2014, ġewwa l-lukanda *Excelsior* il-Belt Valletta, ingħaqdu grupp sabiħ ta' artisti minn kull qasam u ġew imnedija 2 kotba. Wieħed mill-kotba bl-isem ta' "Bejn il-Barrakka u l-Baviera" ta' Amanda Busuttil, Lina Brockdorff u Francis Galea. L-ieħor huwa antoloġija li fih kitbiet bil-Malti u bl-Ingliż bl-isem ta' "Kliem Infnit - *Unbroken Words*". F'din il-festa ta' talenti ingħaqdu wkoll Prof. Oliver Friggieri u Fr Norbert Ellul Vincenti li għamlu taħdita fil-programm tal-okkażjoni. Walter Micallef, il-kant-awtur Malti ta' wkoll is-sehem tiegħu b'żewġ diski animati bil-kitarra. Is-Sinjorina Louise Mifsud ipprezentat il-programm. Ta' wkoll sehem is-Sur Mark Abdilla, President ta' *The Writers Club*. Is-Sinjura Joyce Bonello, fundatriċi ta' *One for All and All For One*, tat is-sehem tagħha billi fahhret l-inizjattiva li mill-bejgħ ta' dawn il-kotba ser tinbena skola fil-Kenja. Ingabru Euro 700 b'risq il-Kenja waqt l-inizjattiva. Il-membri ta' *Vision Plus* li huma l-illustraturi, il-poeti u l-artisti tal-artiġġjanat iringrazzjaw lil Joseph Sultana li kien il-moħħ wara din l-inizjattiva b'risq il-karita'. Biex tikseb kopja ta' dawn il-kotba u tkompli tgħin f'din il-kawża altruwista żur is-sit elettroniku: www.josephsultana.com



BARBECUE GĦALL-MEMBRI TAL-GLM



Nhar il-Ħadd, 9 ta' Marzu, għe organizzat barbecue b'xejn għall-membri tal-Grupp Letteratura Maltija tal-Victoria. Dan, bħas-soltu, inżamm fuq il-propr-jeta' tal-membri Frank u Draga Bonett, għewwa Bulla. Madwar 34 membri attendew. Il-ġurnata kienet waħda daqsxejn sħuna b'temperatura ta' 32 deg C. Fost dawk preżenti kellna lill-Konslu Ġenerali ta' Malta fil-Victoria, is-Sur Victor Grech u s-Sinjura tiegħu, Patricia, kif ukoll lil

Fr Carmel Adami, mssp. Waqt li kien qiegħed isir it-tisjir tal-laħam u z-zalzett minn Joe Lofaro u Charles Attard, il-membri l-oħra kienu qed jiehdu gost bil-mużika pprovduta minn Alfred Xuereb fuq is-synthesiser, Joe Gauci fuq il-kitarra u Joe Camilleri fuq il-perkussjoni. Dawn daqqew silezzjoni varja ta' mużika sabieħa u kanzunetti bil-Malti bħal, "Ix-Xemx", "Il-Bajja tal-Mellieħa" u "L-Aħħar Bidwi f'Wied il-Għasel" ma naqsux.

Wara li spicċa t-tisjir, tqassam l-ikel, u ftit imbid aħmar u abjad ma naqasx lanqas.

Meta kulhadd kiel, kien wasal il-ħin għal ftit qari mill-membri, kemm xogħol originali tagħhom u xogħol ta' poeti oħra.

Il-President, Dr Victor Sammut qralna proża tiegħu fuq is-snin li għamel f'Malta bħala tabib u kif emigra lejn l-Awstralja u kompli bil-professjoni tiegħu hawn. Manwel Cassar qralna żewġ poeziji ta' Achille Mizzi, "Tal-Bigilla" u "Doctor Semperium". Wara qralna ftit limerikki li kiteb huwa stess. Imbagħad, it-tifla tiegħu, Bernadette, qratilna żewġ poeziji bl-Ingliż. Fredu Cachia qara il-poezija li kiteb hu, Mons. Lawrence Cachia, li kienet inqrat dan l-aħħar fl-anniversarju ta' Mikiel Anton Vassalli, "Lil Malta Indipendenti". Fredu Cachia qralna wkoll poezija li kiteb fl-okkażjoni tal-mewt tan-neputi tiegħu, Philip Seracino Inglott f'it ilu, u din il-poezija hu ddedikaha lil oħtu, Imelda Seracino Inglott, li tiġi omm Philip. Wara Fredu, Manwel Cassar qralna poezija li Imelda Seracino Inglott kitbet, u nqrat fil-funeral ta' binha, Philip. Il-poezija jisimha "This is Philip", xogħol sabieħ ħafna.

Il-poezija "Kemx Xtaqt, inqrat mill-awtur tagħha, Frank Bonett. Dr Sammut qralna, jew aħjar, kantalna, poezija li kien kiteb għal omm martu, Doris, "Lin-Nanna Salvina" filwaqt li l-aħħar qari sar minn Marie Louise Anastasi, fejn tatna żewġ poeziji tal-Fundatur tal-Grupp, Dr Ġuże' Abela, "Qed Jimmarċjaw" u "Ejja Hdejja".

Wara l-qari kulhadd qagħad jitkellem waqt li kulhadd kellu xi xarba f'idejh – għax kienet is-sħana! Saret preżentazzjoni żgħira lil Frank u Draga Bonett bħala apprezzament li kull sena jilqgħuna għandhom għal dan il-barbecue. Grazi lil Salvina Vella li organizzat ix-xiri tal-ikel u lil Rosemary Attard, Doris Sammut, Marie Louise Anastasi, Rose Lofaro u Salvina Vella għat-tqassim tal-ikel u t-tnaddif wara. Grazi wkoll lil Joe Lofaro u Charles Attard li saġru l-laħam, u lid-daqqaqa, Joe Camilleri, Alfred Xuereb u Joe Gauci.



Department of
Premier and Cabinet

OFFICE OF
MULTICULTURAL
AFFAIRS AND
CITIZENSHIP

*Proudly supported by the
Office of Multicultural Affairs
and Citizenship*



BANK OF VALLETTA p.l.c.

Uffiċċju Rappreżentattiv:

16 Watt Street, Sunshine 3020

Telephone: 9311-3222



GAETANO KANTA: MILL-BALLUTA SAX-CHALET

Biex tiffakkar il-kontribuzzjoni li Gaetano Kanta ta lix-xena tal-muzika popolari bil-Malti, li tagħha kien pijunier, il-familja tiegħu, inklużi n-neputijiet Gianluca u Dorothy Bezzina, tellgħu kuncert *live* b'rikonoxximent tal-wirt li halla f'dan il-qasam. Is-serata, imtella' f'kollaborazzjoni mal-Għaqda tal-Malti – Università u t-Teatru Salesjan, iżżammiet bil-ħsieb li sservi sabiex terga' tingħata l-hajja lil dawn il-kanzunetti, din id-darba b'libsa xi ftit aktar kontemporanja. Il-kuncert ittella' nhar l-Erbgħa, 19 ta' Marzu fit-Teatru Salesjan, f'Howard Street, Tas-Sliema. Id-dhul għall-kuncert, kien bl-inviti. Din is-serata kienet appoġġjata minn dawn il-kontributori: Ir-Rappreżentanza tal-Kummissjoni Ewropea f'Malta, JM Vassallo Vibro Blocks Ltd, Print Right Ltd, Sounds Good, Pac Man's Take Away, u Paul Target.

L-EWWEL DARBA LI HASSEJTEK...

Kitba ta' Charles Casha. Publikazzjoni: Kunsill Nazzjonali tal-Ktieb 2013 pp 125. Jinbiegħ €6


Jason isir jaf li ommu qiegħda toħroġ ma' xi hadd u din il-ħaġa tnissel fih rabja u dwejjaq. Aktar u aktar meta mingħand ħbiebu jinduna li wara kolloxx missieru ma kienx miet b'diżgrazzja fuq ix-xogħol imma kien hemm xi ħaġa li ma kienx jaf u li ommu u nanntu kienu ilhom jaħbu minnu. Meta Jason isir jaf il-verità kollha mingħand ommu, huwa jinqata' minn ħbiebu, jehodha kontra ommu u jgħaddi minn esperjenzi koroh u li setgħu wassluh f'tarf l-irdum. Imma fl-aħħar nanntu tgħidlu xi ħaġa li hu ma kienx jaf.

Rumanz rebbieħ tat-tielet edizzjoni (2012) tal-Konkors Letterarju "Rumanzi għaż-Żgħażaġħ" organizzat mill-Aġenzija Żgħażaġħ u l-Kunsill Nazzjonali tal-Ktieb.

MILL-KEXXUN T'ISFEL ta' Alfred Palma, Bronk Productions, 2013

Din hija ġabra ta' 25 novella li tifrex fuq 173 paġna, li Alfred Palma kiteb bejn l-1960 u l-preżent. It-tul ta' kull novella jvarja minn bejn 3 paġni sa l-itwal waħda li ttul 11-il paġna. Generalment l-istil huwa mexxej u b'hekk huma kollha kitbiet li tista' taqrahom f'nifs wiehed bla ebda diffikultà.

Lil Alfred Palma bosta jafuh bħala traduttur ta' xogħlijiet letterarji universali bħad-*Divina Commedia* ta' Dante Alighieri, id-drammi kollha u s-sunetti ta' William Shakespeare, ix-xogħlijiet ta' Oscar Wilde u Voltaire. Ohrajn jafuh bħala poeta u awtur tal-ġabra ta' poeziji "Preludji" (1993). Issa, permezz ta' "Mill-Kexxun t'Isfel" Palma qed johroġ għad-dawl kapaċità oħra minn tiegħu: dik tal-kitba tan-novelli jew stejjer qosra. Nagħlaq b'kumment li Palma stess jinkludi fil-Kelmtajn Qabel għall-ktieb: "Fil-hajja tagħna jinbidel biss ix-xenarju; aħna ma ninbidlu qatt! U dan hu li minn dejjem xtaqt nesponi f'dawn il-kitbiet tiegħi: l-umanizmu fir-rikkezza u fil-faqar tiegħu, fl-essenzjalità u fl-inutilità tiegħu, fl-illużjoni eterna ta' hena li l-umanizmu jilbes tul hajja shiħa li tibqa' taħbi sal-aħħar it-tragedja li titwieled, tgħix u tmut miegħu!"



— Patrick Sammut

PETALI F'WICĊ L-ILMA

'Il-Poezija għixtha ħajti kollha iżda llum qed niktibha!' U tassew hekk għax f'temp ta' ftit xhur dan il-poeta minn Ta' Kerċem, l-avukat Alfred Grech qed jagħtina t-tieni antoloġija ta' poeziji tiegħu li huwa għoġbu jlaqqam Petali f'wicċ l-ilma. Il-poeta nduna li fil-moħdija mqallba u hafna drabi mnikkta tal-hajja, huwa kien qed jgħix il-Poezija u llum qed jiddistilla l-esperjenza ta' ħajtu fuq il-karta stampata. Il-poeta jistqarr li l-Poezija toħroġ waħidha mingħajr it-tqanzih, mingħajr skużi jew apoloġiji. Hija l-istqarrija tal-fidi tiegħu, l-istqarrija tal-verità kif jafha hu, kif fehema hu u kif qed jaraha mill-angolu jew mil-lenti mnejn qed iħares. Alfred Grech jikteb il-Poezija għaliex iħoss li ma hix xi ħaġa ta' kuljum għalkemm aktarx li jħossha kuljum, għaliex jisthoqqilha li tibqa' mfakkra, għax mhix frivola, għaliex titla' u toġħla 'l fuq minn dak li hu mistenni jew mit-tbassir ta' kuljum. Għandha mis-sorpriza, taf toħroġ barra miż-żmien u l-ispazju, u tilhaq l-infinit, tilhaq l-etern, hi, li fit-tkasbir twieldet u ssawret. Parti minn dil-verità' nsibuha f'silta mill-poezija tiegħu Din l-għanja li ngħannilek mhix tas-soltu

Din l-għanja li xtaqt ngħanni baqgħet siekta
Għal ħafna snin, u dan mhux biex niftaħar,
Għax karta ma kellix fuqieħ inħażżeż
U hekk hallejtha tgħum fuq wicċ il-baħar.

U jista' jkun ukoll li jien imdawwar,
Minn min mhuwiex qed jagħraf dar-rigali,
Minn min qed jakkużani u jidħak bija,
Jew qiegħed ngħix fi żmien ta' bla sinjali.

Fid-Daħla li għamel għal dan it-tieni ktieb tiegħu, l-avukat Alfred Grech jagħti elf definizzjoni ta' x'jifhem bil-kelma 'Poezija'. Huwa jsostni li l-Poezija hija l-ilsien tar-ruh, il-lingwaġġ li bih titkellem fil-waqt li tiskappa mir-rutina ta' kuljum, mill-medjokrita' ta' dak li jissejjah 'normali', mir-ripetizzjoni li tissejjah stabilta' u mill-mad-mad ta' serħan il-moħħ. Il-Poezija tistaqsi, qatt ma hi bi kwietta u ma taċċettax dak li hu apparenti, dak li għal kulhadd jgħaddi, għax kulhadd hekk qed jagħmel. Il-Poezija tirrifletti l-univers kaotiku li fih qed ngħixu, li fl-estremajiet tiegħu, iżda, jaf johroġ is-sabiħ, l-ordni. Fil-Poezija johroġ il-kuntrast, il-kuntradizzjoni li hu l-ist-ess bniedem, kif ukoll il-mistoqsija, li hija l-mistoqsija tal-hajja. Il-Poezija, jissokta jgħidilna l-awtur, hija talba ta' ruh li qiegħda tfittex lil seħbitha. Hija toħloq mill-ġdid dak li diġa jeżisti u tagħtih isem ġdid jew isem ieħor;

taghtih lewn isbah milli ghandu u issa sar jingharaf. Il-Poezija hija filosofija u l-poeta u l-filosofu ghandhom minn ta' xulxin. Il-Poezija hija tahdita b'ritmu mhux tas-soltu, ghanja waqt tahdita, u tahdita waqt l-ghana, hija ghanja minghajr muzika.


Il-Professor Oliver Friggieri jirrimarka li din it-tieni antologija ta' Alfred Grech tinghaqad minnha nnifisha maxxoghljiet l-oħra tal-poeta u tixhed li hemm unita' kemm tematika u kemm formali, b'mod li l-poeziji varji jintisgu flimkien bhala element ta' opra wahda. Din hi kwalita' mehtiega hafna biex fl-aħhar mill-aħhar turi li l-versi ta' Alfred Grech huma l-prodott ta' maturita' fil-hsieb (bhala memorja u immaginazzjoni) daqskemm huma r-riżultat ta' maturita' fit-thaddim tal-kelma. U allura bl-istess prodezza tematika u maturita' teknika, Dr Alfred Grech jissokta hawnhekk ukoll fil-vjaġġ liriku tiegħu, immexxi minn punti ta' riferiment li huma tassew stabbli; l-gharfien tiegħu nnifsu, ir-relazzjoni intensa mal-ambjent, ir-rakkontar tal-hajja bhala sugġett ta' riflessjoni mnisla mill-kweziti li ggib magħha l-esperjenza. Huwa dejjem il-poeta tal-kuntest li jinsab fih, bix-xejriet kollettivi daqskemm individwali tiegħu, imma fil-fehma ta' Profs Friggieri, huwa wkoll l-ghannej tat-tigrib personali, tigrib li fl-immaginattiva tal-poeta, isir spunt għal meditazzjonijiet li issa jiksbu rilevanza wisq usa milli qatt kellhom bhala pagħni minn ezistenza ta' għadd ta' snin u ċirkustanzi.

U biex inżid norbot ma' dak li qed jgħid dan il-kritiku letterarju u fl-istess hin intemm dan l-apprezzament tiegħi, se nislet parti mill-poezija Jien nista' nistaqsik

Jien nista' nistaqsik għal kemm-il darba
 Filwaqt li gewwa mohhi bdiet tahdita;
 Ma niftakarx x'kont liebsa meta l-tqajna
 Xufftejk niftakar iebsa daqs hadida.

Jien nista' nkun xi hadd li qed jittama,
 U nerga' nistaqsik għal kemm-il darba,
 U nfittex halli nilmah dawl inemm,
 Mit-toqol ta' dal-jum jien nahrab harba.

Jien nista' ma nemminx 'mma lilek nemmek
 U għalhekk qed nistaqsik fejn inti qieghda,
 Kull xhin id-dlam tal-lejl hu fl-aqwa tiegħu,
 Idejja mmattar nara intix imbieghda.



L-antologija 'Petali f'wiċċ l-ilma' hija stampata għand l-A&M Printing Ltd tal-Qala u għandha disinn tal-qoxra ta' George Mario Attard, b' dedika lill-ġenituri tal-poeta b'hajr lil Dun George Mercieca u Josette Pace. Nemmen li l-kotba tal-Poezija qatt ma kellhom suq tajjeb u bosta drabi l-awtur jispiċċa jitlef il-flus; il-poplu tagħna nieqes mill-kultura tal-qari u hemm bżonn li lil uliedna nħajruhom jaqraw u jiffrekwentaw il-librerija. Imma min tassew għandu għal qalbu d-dinja tal-Muża m'għandux joqgħod lura milli jikseb kopja ta' Petali f'wiċċ l-ilma għax żgur ma jiddispjaciex jaqra l-hsus u l-hsebjiet ta' dal-poeta li deher fix-xena letterarja minn xi ftit tas-snin 'l hawn; ngħid għalija jien dejjem niftakru mgħaddas fil-kotba tal-Liġi u tiela u niezlel il-Qorti. Tgħid illum x'jippreferi! Jittanta lil Muża jew jiddefendi xi proxxmu! Jiena nahseb li irnexxa fit-tnejn.

— Kav Joe M Attard, Victoria, Ghawdex

TARA HIJA L-JUNIOR HIGHPOINT CHAMPION FOR 2013

Haġa sabiħa li nifirħu u nammiraw liż-żgħar tagħna meta jagħmlu suċċess fil-hajja tagħhom.

Meta konna għand Frank and Draga Bonett, f'Bulla, għall-barbecue tal-Grupp Letteratura Maltija tal-Victoria, iltqajna maċ-ċekjkna Tara, li tiġi n-neputija (*granddaughter*) ta' Frank u Draga. Melita, omm Tara, tiġi t-tifla ta' Frank u Draga.

Aħna nafu li l-membri tagħna, Frank, dejjem kellu interess u mħabba kbira għaž-żwiemel. Bintu, Melita, kibret f'dan l-ambjent u l-interess tagħha fiż-żwiemel ma naqasx. U issa, Tara, ta' 7 snin, ma naqsitx li timxi fuq il-passi tagħhom.

Tara rebħet it-titlu ta' Junior Highpoint Champion for 2013 fl'Oaklands Pony Club, meta kkompetiet ma' għadd ta' kompetituri oħra fil-kategorija ta' Taħt it-12-il sena. Tara inghatat punti f'diversi eżamijiet, kemm fuq il-hila tagħha u dak tal-pony, li jismu 'Mate'. Tara irċeviet terħa, girlanda ta' fjuri u midalja meta giet l-ewwel fis-sezzjoni tagħha.

F'isem il-kumitat u l-membri tal-Grupp Letteratura Maltija, nifirħu lil Tara u nixtiequha aktar suċċessi għall-gejjieni.




Tara flimkien mall-pony tagħha, "Mate"

IL-HAJJA TA' MIKIEL ANTON VASSALLI F'200 PAĠNA



Prof. Frans Ciappara

Magħruf minn kulhadd bħala hassieb u riformatur, daqskemm bħala ribell u studjuż. Dawn l-aspetti ġew trattati fil-bijografija M.A. Vassalli (1764-1829) *An enlightened Maltese reformer*, miktuba mill-Professur Frans Ciappara. Fid-dawl ta' ċelebrazzjonijiet tal-250 sena mit-twelid ta' dan il-personaġġ, saret it-tnedija ta' din il-bijografija fil-Palazz ta' Sant'Anton nhar il-5 ta' Marzu 2014, f'jum twelidu. Intant, Prof. Ciappara tkellem ma' *inews.malta.com* biex joħroġ xi wħud mill-punti ewlenin li nkitbu f'din il-bijografija.



“Vassalli kien imsahhar b'kemm il-lingwa Maltija kienet qadima u sabiha u kien iqis l-ilsien Malti bħala simbolu ewlieni tal-kultura tagħna”. Niseġ grammatika u dizzjunarju Malti li għadhom magħrufa sal-lum... Ma kienx jinteressah biss kif kien mibni l-Malti. Kien jinteressah ukoll li jara l-Malti bħala għodda f'idejn in-nies. Jibqa' mfakkar għall-ħsieb originali tiegħu, jiġifieri l-proġett tal-iskejjel madwar Malta. Dan tal-aħhar kien importanti għax f'dak iż-żmien kien hemm injuranza kbira.

“Għal Vassalli l-edukazzjoni kienet dritt tat-tfal kollha u kellha tingħata mingħajr ebda hlas. Għalih it-tagħlim ma' kellux ikun relatat mal-klassi soċjali tat-tfal. Kellha tkun biss l-inklinazzjoni tat-tfal li tiddetermina l-futur tagħhom. Dawn l-iskejjel kellhom ikunu differenti minn dawk tal-passat. Kellu pjan ta' edukazzjoni b'sistema edukattiva immirata għad-dinja ta' dak iż-żmien li kienet tipprepara lill-istudenti bħala membri attivi tal-komunità. Vassalli ppropona biex jiġu mgħallma l-aritmetika, is-snaġġa u x-xjenzi, fost l-oħrajn”.

Ciappara spjega kif dawn l-iskejjel li kien qed jipproponi Vassalli ma kellhomx ikunu mmexxija mill-kleru. Imma jekk fil-proġett ta' Vassalli l-knisja ma kienx se jkollha sehem, kellha r-responsabbiltà li tipprovdi l-iskejjel u l-finanzi. L-għadd ta' kappelli mxerrda mal-gżira kellhom iservu ta' klassijiet filwaqt li dan il-proġett kellu jkun iffanzjat mill-benefatturi li kienu numerużi. Fil-knejjes kellhom ukoll jitpoġġew kaxxi tal-flus biex il-fidili jifgħu d-donazzjonijiet tagħhom. “Vassalli kien stqarr li: uliedna kienu jibqgħu jafuhulna”, kompli jgħid Ciappara.

Vassalli kompli billi qal li l-Malti ma kellux ikun biss l-għodda tat-tagħlim imma kellu jkun ukoll l-ewwel lingwa mgħallma, lingwa li setgħet issahha il-kuxjenza nazzjonali. Għal Vassalli, il-lingwa kienet l-aktar fattur li jidistingwi lil poplu Malti.

“Minkejja l-isforzi ta' Vassalli, dan il-programm ma kienx twettaq”, qal Ciappara.

Vassalli kellu zgħozija infeliċi. Kien tilef lil missieru ta' sentejn, filwaqt li missieru tar-rispett, sofra l-habs tal-Inkwizitur fuq dejn. Dan l-incident halla marka fuqu tant li din it-tbatija psikoloġika biddlitu f'rivoluzzjonarju. “L-orfn li kien iġorr l-istigma tal-habs ried jivvendika ruħu minn soċjetà retrograda.”

Ciappara fakkar kif Vassalli ma kienx l-uniku bniedem li ħaseb fl-identità ta' Malta. Hemm personalitajiet oħra bħal Inazio Saverio Mifsud, De Soldanis, Testaferrata u Ġan Nikol Muscat, li taw imbutturatura kbira lin-nazzjonalità Maltija. Dan ifisser li apparti Vassalli kien hemm nies oħra li kellhom l-idea ta' Malta bħala stat indipendenti.

Eżiljat...għax kienu jqisuh traditur: waqt li Vassalli kien qed jippubblika l-aħjar kotba tiegħu, Malta kienet għaddejja minn taqlib politiku kbir. Fi ftit snin għaddiet mill-ħakma tal-Kavallieri għal taht il-Francizi u spicċat taht l-Ingliżi.

Vassalli kellu fiduċja kbira fil-Francizi għax kellu għal qalbu l-prinċipji tar-Rivoluzzjoni Franciża. Vassalli spicċa arrestat wara li nkixfet konfoffa kontra l-Kavallieri. Napuljun helsu wara li ha lil Malta f'idu. Fi żmien il-Francizi reġa' spicċa l-habs wara li r-rahlin u l-Ingliżi bdew jissuspettaw fih għax kien simpatizzant tal-Francizi. Il-Maltin kienu jqisuh traditur u l-Ingliżi eżiljawh.

Vassalli reġa' gie lura mill-eżilju wara 19-il sena. “Kompla fejn halla qabel mal-politika irvinatu”, qal Ciappara. “Għen lill-missjunarji Protestanti fil-proġett tagħhom tal-edukazzjoni. Ittraduċa l-vangeli u l-Atti tal-Appostli li kienu jintużaw bħala kotba għall-iskejjel biex it-tfal jitgħallmu jiktbu u jaqraw bil-Malti. Ta' dan patta qares għax meta miet, il-kappillan ta' San Pawl tal-Belt ried jidfnu f'qabar mhux imbierek. Kien għalhekk li sħabu l-Protestanti difnuh fiċ-ċimiterju tagħhom.”

Vassalli dam għal ħafna snin minsi u kien biss meta Ninu Cremona ppubblika l-ewwel tagħrif fuqu li beda jiġi riabilitat bħala missier l-ilsien Malti.

Aneddotu ta' dari: Vassalli twieled fl-era tal-Ordni ta' San Ġwann. “Filwaqt li l-politika tal-pajjiż kienet f'idejn il-Kavallieri, il-parroċċi kienu f'idejn in-nies. Għalkemm il-Kappillan kien jaħseb li hu l-'għarus' tal-Knisja, in-nies kienu jippretendu li jmexxu huma għax kienu bnewha u kull haġa li kien hemm fiha kienet tagħhom. Meta l-kappillan ma kienx jaqbel mal-paroċċani kienu jehduha miegħu”.

Fost ix-xogħlijiet ta' Vassalli nsibu: Ir-regoli tal-Malti f'Alfabet Malti Mfysser byl Malti u bit-Taljan (1790) Il-grammatika f'Mylsen Phoenico-Punicum sive Grammatica Melitensis (1791) Dizdżjunarju ta' tmintax-il elf kelma Ktyb yl Klym Malti Mfysser byl-Latin u byt-Taljan Fl-1827 – it-tieni edizzjoni tal-grammatika: Grammatica della Lingua Maltese

Ġabra ta' 863 qawl: Motti, aforismi e proverbii maltesi

iNews, il-Ħadd, 2 ta' Marzu, 2014

Grazzi lil Joe Borg, Segretarju, Akkademja tal-Malti għal dan it-tagħrif.